

29 ta' Awwissu 2017

L-Onor. Prim Ministru
Dr Joseph Muscat
Uffiċċju tal-Prim Ministru
Berga ta' Kastilja
Il-Belt Valletta
VLT 1061

Għażiż Prim Ministru

Fi ftit granet oħra se jinfetaħ l-istaġun tal-kaċċa tal-ħarifa. Dan l-istaġun, twil kważi nofs sena, se jagħti l-privileġġ lil madwar għaxart elef persuna li johorgu għall-kaċċa ta' 40 speċi differenti ta' għasafar. L-istaġun jinfetaħ fl-1 ta' Settembru 2017 u jingħalaq fil-31 ta' Jannar 2018.

BirdLife Malta tinsab preokkupata ħafna minħabba li fl-aħħar snin rajna nuqqas ta' preżenza ta' pulizija fil-kampanja u l-infurzar tal-ligijiet illaxka mhux ftit. Dan irriżulta f'żieda fl-illegalitajiet partikolarment fl-istaġun tar-rebbiegħa li għadda. Fl-aħħar erba' snin, waqt l-istaġun tal-ħarifa ġew osservati jiġu maqtula kważi mitt għasfur protett u dan huwa biss persentaġġ żgħir ta' dak li verament jinqatel illegalment f'Malta u Għawdex.

Il-preokkupazzjoni tagħna tkompli hekk kif fl-aħħar ġingħat digà rajna sinjali ċari ta' kemm il-problema tal-kaċċa illegali għadha magħna. Saħansitra osservajna kaċċatur jispara ġewwa zona protetta qrib ir-Riserva Naturali tal-Għadira, filwaqt li Bagħdan Aħmar – tajra tal-priża protetta – intlaqat mill-inħawi qrib il-Buskett, zona oħra protetta. Dawn l-incidenti ma jawguraw tajjeb xejn li jkollna staġun fejn il-ligijiet tal-għasafar jiġu osservati.

Punt ieħor ta' tħassib huwa li mill-elezzjoni sa issa, il-Kumitat Ornis għadu ma ġiex appuntat mill-ġdid. Kull sena, l-Ornis kien jiltaqa' biex jiddiskuti l-istaġun tal-kaċċa qabel ma jinfetaħ fejn saħansitra kien jingħata spjegazzjoni tal-pjani tal-infurzar.

Il-Gvern għandu l-obbligu li jhars il-bijodiversità. Hu biss jekk ikollna ligijiet effettivi u Korp tal-Pulizija li jkollu verament ir-rieda li jinforza bis-siġħ li jista' jkun garantit li l-qtil ta' għasafar protetti jsir problema tal-passat. BirdLife Malta tippretendi bi dritt li dan l-infurzar effettiv iseħħ mill-ewwel ġurnata li jinfetaħ l-istaġun tal-kaċċa u jibqa' kostanti sal-għeluq tiegħu.

Bħalma għamlet dejjem, BirdLife Malta wkoll se tkun qiegħda tosserva l-andament tal-qtil tal-għasafar f'pajjiżna tul ix-xhur li ġejjin. Se nkunu dejjem disponibbli biex naħdmu id f'id mal-ufficjali tal-infurzar u mad-dipartimenti rispettivi, filwaqt li nżommu lill-poplu infurmat dwar dak kollu li jkun qiegħed jigrri f'dan ir-rigward.

Inselli għalik

Mark Sultana
CEO

NB: Din l-ittra qed tintbagħat ukoll lill-mezzi tax-xandir u l-istampa
